

Парламенцкі дзённік

Дэпутаты прапануюць павялічыць дапамогу па беспрацоўі

У Палаце прадстаўнікоў адбылося першае пасяджэнне міжведамаснай рабочай групы па падрыхтоўцы законапраекта, які прадугледжвае змяненне Закона «Аб занятасці насельніцтва Рэспублікі Беларусь».

Праект змяненняў плануецца ўключыць у План падрыхтоўкі законапраектаў на 2020 год. Дэпутаты Пастаяннай камісіі Палаты прадстаўнікоў па працы і сацыяльных пытаннях з'яўляюцца ў гэтым выпадку суб'ектамі заканадаўчай ініцыятывы і працуюць разам з профільным міністэрствам. На пасяджэнні міжведамаснай рабочай групы былі абмеркаваны канцэптуальныя падыходы па ўсіх артыкулах закона, якія прапануецца змяніць.

— Гэта пытанні, якія датычацца павышэння дапамогі па беспрацоўі да памеру пражытачнага мінімуму, — патлумачыла журналістам **старшыня парламенцкай камісіі Тамара КРАСОЎСКАЯ.** — Прапануем змяніць паняццё апарат, падыходы да пераліку асоб, якія пры рэгістрацыі ў цэнтрах занятасці маюць патрэбу ў рэабілітацыі. Мы хочам, каб статус беспрацоўных мелі тыя, хто праходзіў лячэнне ў лячэбна-працоўных прафілакторыях Міністэрства ўнутраных спраў. Каб яны мелі тыя ж правы і гарантыі, што і астатнія беспрацоўныя.

Дэпутаты таксама прапануюць прапісаць у заканадаўстве магчымасць індывідуальнай рэабілітацыйнай праграмы для апошняй катэгорыі грамадзян. Яшчэ адна прапанова — пашырэнне гарантый у сферы занятасці для сацыяльна ўразлівых катэгорый людзей, такіх як інваліды, шматдзетныя маці і іншыя.

Першы намеснік міністра працы і сацыяльнай абароны Андрэй ЛАБОВІЧ расказаў пра асноўныя змяненні, якія дзяржаўны рэгулятар жадае ўбачыць у праекце закона са свайго боку:

- фінансаванне расходаў па занятасці за кошт рэспубліканскага бюджэту (фонд крыніца фінансавання ў Цяцэ сацыяльнай абароны насельніцтва);
- выключэнне пасад па сумяшчальніцтве з базы вакантных;
- дапаўненне паняццёнага апарату тэрмінамі «грамадзяне, якія

зварнуліся па пытаннях працаўладкавання» і «бронь»;

- рэгістрацыя грамадзян у якасці беспрацоўных па месцы знаходжання;
- пашырэнне пераліку грамадзян, якім дзяржава дае дадатковыя гарантыі занятасці, за кошт асоб, якія завяршылі знаходжанне ў ЛПП, залежных ад псіхаактыўных рэчываў, якія праходзяць індывідуальныя праграмы сацыяльнай рэабілітацыі;
- забеспячэнне права на атрыманне дапамогі па беспрацоўі людзям, у якіх знятая група інваліднасці (цяпер такой магчымасці няма);
- павелічэнне памеру дапамогі па беспрацоўі ў раёнах з напружанай сітуацыяй на рынку працы і для беспрацоўных ва ўзросце больш за 50 гадоў;
- змякчэнне ўмоў па даванні дзяржаўных гарантый у сферы занятасці для інвалідаў, грамадзян, якія вызвалены з месцаў пазбаўлення волі, залежных ад псіхаактыўных рэчываў (не знімаць з уліку ў выпадку невыканання ўмоў службы занятасці, пры гэтым не губляць іх з поля зроку, аказваць максімальнае садзейнічанне па сацыялізацыі);
- захаванне на ўліку па беспрацоўі асоб, накіраваных на пераавучанне, да іх працаўладкавання;
- удакладненне паняццяў «новае рабочае месца», «тэрыторыя з напружанай сітуацыяй на рынку працы», «маніторынг якасці аказання паслуг у галіне садзейнічання занятасці насельніцтва».

У большасці гэтых прапановы супадаюць з тымі, якія ініцыююць дэпутаты.

«Думаю, што надышоў час перагледзець само паняцце «занятасць», зрабіць яго вызначэнне больш шырокім, больш сучасным, — дадала Тамара Красоўская. — Каб яно ахапіла нестандартныя віды работ, самазанятасць, грамадска карысную дзейнасць, догляд дзяцей». Адна з прапаноў дэпутатаў — замяніць паняцце «работнікі, якія знаходзяцца пад пагрозай звальнення» на больш агульнае паняцце «работнікі, якія знаходзяцца ў групе рызыкі звальнення»...

Наступны этап работы над законапраектам — разгляд профільным міністэрствам тых прапаноў дэпутатаў, якія адрозніваюцца ад сфармуляваных спецыялістамі ведамства.

Вольга МЯДЗВЕДЗЕВА.

Дажынкi-2019

ГОДНЫ ВЫНІК ЖНІВА на Гомельшчыне быў дасягнуты пры пастаяннай барацьбе з надвор'ем

Удзельнікаў і гасцей свята ў Рэчыцы прывітальным адрасам павіншаваў Прэзідэнт Беларусі. Кіраўнік дзяржавы выказаў удзячнасць усім, хто працуе на палях, фермах і перапрацоўчых прадпрыемствах самай вялікай у краіне Гомельскай вобласці. «Перакананы, што выкананне тэхналогій і адказнае стаўленне да справы кожнага з вяскоўцаў, ад механізатара да кіраўніка, дапаможа нам вырашыць важныя задачы, якія стаяць перад аграпрамысловым комплексам Гомельшчыны і ўсёй Беларусі», — зачытаў прывітальны адрас старшыня Гомельскага аблвыканкама Генадзь САЛАВЕЙ.

Для аграрыяў Гомельшчыны 2019 год быў вельмі няпросты з пункту гледжання кліматычных умоў. Ім давялося пераадольваць наступствы то бязлітаснай спякоты, то вельмі нізкай для лета тэмпературы. Вецер і град таксама паўплывалі на канчатковыя вынікі. Загінула каля 5 % псеваў, дзясятая іх частка была пашкоджана. Між тым сельгасвытворцы вытрымалі гэты экзамен на трываласць. Было сабрана 692 тысячы тон збожжавых і зернебабовых культур. Гэта на 12 % больш, чым летась. З улікам кукурузы агульная вага гомельскага караваа наблізілася да мільёна тон.

— Пакуль раса не ляжа, мы не сыходзілі з поля, — успамінае сёлетняе жніво Мікалай Сышчанка. — Прыходзім раніцай, рыхтуем камбайны і працуем столькі, колькі надвор'е дазваляе.

Старшы камбайнер з КСУП «Ельск» стаў пераможцам абласных «Дажынак» сярод маладзёжных экіпажаў. Малады чалавек працаваў на камбайне КЗС-10К «Палессе» і ўбраў 628 гектараў з умоўным намалотам 1488 тон.

Так, сёлетняе жніво на Гомельшчыне вызначыла новыя прозвішчы перадавікоў і нагадала пра тых, хто не саступае лідарскія пазіцыі. Экіпажы старшых камбайнераў Васіля Коваля і Івана Вырвіча з агракамбіната «Холмеч» Рэчыцкага раёна штогод становяцца першымі ў вобласці тысячнікамі. 188 экіпажаў намалацілі звыш 1000 тон збожжа. Большасць з іх працуе ў Рэчыцкім раё-



Старшыня Гомельскага аблвыканкама знаёміцца з вырабамі перапрацоўшчыкаў сельгаспрадукцыі.

не. На цырымоніі ўзнагароджання ў Рэчыцы старшыня Гомельскага аблвыканкама Генадзь Салавей адзначае, што лідарам расце годная змена:

— Сёлета 23 маладзёжных экіпажы перасягнулі тысячную мяжу па намалоце. Упершыню ў лік тысячнікаў увайшлі сямейныя пары: сужэнцы — Андрэй і Таццяна Бухмілер, Дзмітрый і Валянціна Тарасенкі з Рэчыцкага раёна, а таксама бацька і дачка Сяргей і Настасся Жураў з Брагінскага раёна. У цэлым у вобласці кожны шосты экіпаж мае ганаровае званне тысячніка.

Між іншым, аграрыі рэгіёна нарыхтавалі і неабходную колькасць кармоў для добрай зімоўкі жывёл — па 27,5 цэнтнера кармавых адзінак на ўмоўную галаву. Найлепшым у нарыхтоўцы кармоў прызнаны Ельскі раён. Мазырскі дасягнуў самых высокіх паказчыкаў у жывёлагадоўлі, радуецца **старшыня райвыканкама Алена ПАЎЛЕЧКА:**

— Нашы людзі вельмі адказныя. Яны нарошчваюць аб'ёмы вытворчасці і рэалізацыі прадукцыі жывёлагадоўлі. Ад гэтага наўпрост залежыць іх заробак. Ён сёння ў аграпрамысловым комплексе Мазыршчыны складае 1100 рублёў.

Дарэчы, найлепшым прадпрыемствам сезона па зборы збожжавых прызнаны саўгас-камбінат «Зара» Мазырскага раёна. Другое месца паміж сабой падзялілі агракамбінат «Холмеч» Рэчыцкага раёна і прадпрыемства «Палессе-Аграінвест» Петрыкаўскага.

А вось раёнаў — лідараў па вытворчасці збожжа сёлета вырашылі не вызначаць.

Намеснік старшыні Палаты прадстаўнікоў Баляслаў ПІРШТУК, які быў абраны дэпутатам ад Рэчыцкай акругі № 44, на абласных «Дажынках» адзначаў, што Гомельшчына зрабіла важкі ўнёсак у агульную скарбонку краіны:

— Прыродна-кліматычныя ўмовы, у тым ліку і нізкая бальнасць зямлі, пастаянна прыносяць пэўныя выпрабаванні гэтай паўднёвай вобласці краіны. І ўсё ж Гомельшчына годна трымае марку. Працаўнікі знаходзяць новыя тэхналогіі: напрыклад, першымі ў краіне асвоілі тэхналогію вытворчасці кукурузы як на сілас, так і на зерне. На Гомельшчыне працавітыя людзі, якія вельмі адказна ставяцца да справы і атрымліваюць той вынік, які супастаўны з іншымі абласцямі. Дарэчы, каб яго атрымаць, тут трэба працаваць удвая больш. Я жадаю, каб вашы даходы раслі прапарцыянальна ўкладзенай вамі працы. Ну і добрага надвор'я налета.

Між тым абласному святу ў Рэчыцы з надвор'ем пашанцавала. Таму з вынікамі працы аграрыяў на выстаўцы падворкаў можна было азнаёміцца падрабязна. Вуліцы горада ператварыліся ў адзін вялікі квартал з гандлёвымі і рамеснымі радамі. Дзеці і дарослыя з задавальненнем фатаграфаваліся на фоне сучаснай сельгастэхнікі, дэгуставалі сёлетнюю прадукцыю і шчыра віншавалі ўсіх працаўнікоў аграпрама комплексу.

Ірына АСТАШКЕВІЧ, Рэчыца. Фота аўтара.

ШТО Ё СВЕЦЕ РОБІЦЦА

Кітай і ЗША пагадзіліся на паэтапнае зніжэнне пошлін на тавары

Пра гэта паведаміла агенцтва Bloomberg са спасылкай на прадстаўніка міністэрства камерцыі КНР Гаа Фэна. «Калі бакі дасягнуць першай часткі дзелкі, то ў адпаведнасці са зместам пагаднення ўзаемныя павышаныя пошліны павінны быць сінхронна і прапарцыяна адменены, гэта важная ўмова дасягнення пагаднення», — заявіў Гаа Фэн, словы якога прыводзіць РІА «Навіны». Фэн таксама заявіў, што памер зніжэння тарыфаў на першым этапе будзе залежаць ад зместу гэтага пагаднення. Паводле яго слоў, абодва бакі правялі «канструктыўныя перагаворы» ў апошнія два тыдні і працягваюць дамаўляцца аб тым, дзе і калі будзе падпісана пагадненне аб «першай фазе», паведамляе партал ProFinance Service. Першы этап улічвае дамоўленасці аб пастаўках амерыканскіх сельгаставараў у КНР, вызначэнні правілаў для прадукцыі маніпулявання курсамі валют, мерах па абароне інтэлектуальнай уласнасці і адкрыцці рынкаў КНР для амерыканскіх кампаній.



Прэзідэнт Балівіі сышоў у адстаўку

Аб сваёй адстаўцы Хуан Эва Маралес Айма заявіў ужо пасля ад'езду са сталіцы ў правінцыю Качабамба. Паводле яго слоў, рашэнне пакінуць сваю пасаду ён прыняў для таго, каб «лідары апазіцыі, якія зладзілі пераварот, перасталі спальваць дамы простых людзей». Маралес выказаў надзею на тое, што беспарадкі спыняцца ў найбліжэйшы час. Пры гэтым Маралес паабяцаў не адмаўляцца ад барацьбы і заклікаў лідараў балівійскай апазіцыі «спыніць гэты гвалт». Акрамя яго, у адстаўку падалі віцэ-прэзідэнт краіны Альвара Гарсія Лінера, спікер палаты дэпутатаў Віктар Борда, міністр планавання і каардынацыі Мар'яна Прада, старшыня Вышэйшага выбарчага суда краіны Марыя Эўхенія Чоке, кіраўнік мытнага дэпартаменту Марлен Ардая, генпракурор Пабла Дыдэрых, а таксама некалькі сенатараў. Пазней спікер сената Балівіі Адрыяна Сальвацэра, да якой, паводле канстытуцыі, павінна была перайсці ўлада ў краіне, таксама падала ў адстаўку. Беларусь выступае за наладжванне агульнаацыянальнага дыялогу ў мэтах пераадолення ўсіх наяўных супярэчнасцяў у Балівіі, адзначаецца ў заяве нашага знешнепалітычнага ведамства.

Прагноз па рэйтынгах Вялікабрытаніі пагоршаны да «негатыўнага»

Гэтае рашэнне эксперты агенцтва Moody's звязалі з паслабленнем брытанскіх інстытутаў, вымушаных спраўляцца з вялікай колькасцю палітычных выклікаў, якія з'явіліся ў апошні час. Яны таксама лічаць, што эканамічная і бюджэтная стабільнасць Вялікабрытаніі будзе аслабляцца ў далейшым і стане больш успрымальнай да шокаў, чым меркавалася раней. «Узрослая інертнасць і часам параліч, якія характарызуюць працэс прыняцця палітычных рашэнняў» у перыяд падрыхтоўкі да выхаду Вялікабрытаніі з Еўрасаюза, паказваюць, наколькі пагоршыліся «функцыянальнасць і прадказальнасць, якія заўсёды вылучалі інстытуцыйнае асяроддзе Вялікабрытаніі», пішуць аналітыкі. Brexit стаў каталізатарам пагаршэнняў, яны, як чакаюць у Moody's, захавваюцца на працягу пэўнага часу з улікам таго, што абмеркаванне ўмоў гандлёвага пагаднення Вялікабрытаніі і ЕС па-ранейшаму выклікае мноства спрэчак. Адным з найбольш важных момантаў з пункту гледжання крэдытных рэйтынгаў у Moody's лічаць той факт, што аслабляецца схільнасць Вялікабрытаніі да бюджэтнай дысцыпліны.

